



Jiftaħ il-Ġblew Straordinarju tal-Ħniena f'Malta

SUNDAY 13 DECEMBER 2015

AĦBARJIJET



Nhar il-Ħadd 13 ta' Diċembru 2015, it-Tielet Ħadd tal-Avvent, l-Arcisqof Charles J. Scicluna ta bidu għall-Ġblew Straordinarju tal-Ħniena fl-Arcidjoċesi ta' Malta. Matul iċ-ċelebrazzjoni, l-Arcisqof fetaħ l-Ewwel Bieb tal-Ħniena fil-Katidral tal-Imdina.

Iċ-ċelebrazzjoni bdiet fil-Knisja ta' San Mark, ir-Rabat, u kompliet b'purċissjoni mmexxija mill-Arcisqof lejn il-Katidral tal-Imdina, fejn infetaħ il-Bieb tal-Ħniena u saret Quddiesa Solenni fil-Katidral.

Fl-omelija tiegħu, l-Arcisqof Charles J. Scicluna rringrazzja lil Papa Franġisku ta' dan il-Ġblew Straordinarju, u rringrazzja lil kull min attenda għal din il-funzjoni. L-Arcisqof qal li f'kull ċirkostanza, in-Nisrani, fl-istqarrija pubblika li jagħmel, qed juri wkoll li kull persuna hija midinba quddiem il-Mulej, però dan dejjem għandu jagħmlu bi spirtu ta' ferħ.

L-Arcisqof qal li l-*hallmark* tan-Nisrani hija l-*ħlewwa*, il-kapaċità li ma jkunx arroganti jew supserv: "pero dan jitlob minnu esiġenzi konkreti". L-Arcisqof irrefera għall-Vanġelu minn San Luqa (Kap 3:10-18), fejn Ġwanni l-Battista gie mistoqsi mill-pubblikani u s-soldati dwar x'għandhom jagħmlu waqt li qed jistennew lill-Messija. L-Arcisqof qal li, bħalhom, in-Nisrani għandu jhaddan il-prinċipju tal-legalità: li wiehed dejjem għandu jimxi mal-liġi. L-Arcisqof saħaq li l-politiku, *s-civil servant*, u anke membru tal-Kleru, għandu jhossu responsabbli li ma jixxaħhamx, anzi, qal, "kull membru fis-soċjetà Maltija għandu jhoss ukoll din ir-responsabbiltà li ma jippromovix kultura ta' tixhim, pjaċiri jew korruzzjoni".

L-Arċisqof irrefera għad-diskors li għamlet f'Jum ir-Repubblika l-Eċċellenza Tagħha l-President ta' Malta Marie-Louise Coleiro Preca, u kif għamlet hi, saħaq li "d-drittijiet tal-bniedem għandhom jieħdu prijorità qabel il-*feel good effect* tal-karità okkażjonali". Tenna li n-Nisrani għandu jaħdem għal nazzjon li jhaddan l-etika, l-ekwalità u l-ġustizzja.

Fil-bidu tal-Ġublew, l-Arċisqof stieden lil dawk preżenti biex jitolbu għall-familji, għaż-żgħażaġh biex qatt ma jtilfu t-tama fil-futur tagħhom, għat-tfal sabiex jiġi mismugħ il-lehen tagħhom, inkluż l-iżgħar mit-trabi, anke meta jkunu għadhom embrijun.

Fi tmiem iċ-ċelebrazzjoni, tħabbu ż-żewġ knejjes oħra li fihom se jinfetħu Bieb tal-Ħniena matul il-Ġublew tal-Ħniena. Dawn huma: is-Santwarju tal-Madonna tal-Mellieħa li se jinfetaħ fis-27 ta' Diċembru 2015, u l-Bażilika tat-Twelid tal-Verġni Marija fl-Isla, li se jinfetaħ fid-9 ta' Jannar 2016.

Omelija tal-Arċisqof Charles J. Scicluna



Katidral tal-Imdina

13 ta' Diċembru 2015

L-ewwelnett niringrazzjakom ħafna tal-preżenza sabiħa tagħkom illejla. Ilkoll kemm aħna għaddejna minn dan il-Bieb tal-Ħniena. Niringrazzjaw lill-għażiż Papa Frangisku li bir-rieda tiegħu, f'kull djoċesi tad-dinja, infetħu dawn il-bibien tal-Ħniena, u li bil-volontà tiegħu ta' Ragħaj suprem tagħna, ta' "Kristu ħelu fuq l-art" - kif kienet issejjaħ il-Papa Santa Katarina ta' Siena - ried li l-indulġenza plenarja tal-Ġublew tkun aċċessibbli mmedjatament għal kulhadd, mingħajr neċessità ta' vjaġġar u ta' spejjeż jew skariġġ. Minkejja dan, anke biex tiġi l-Imdina llejla, u 'l quddiem biex tmur fiż-żewġ bibien l-oħra tal-Ħniena li se jinfetħu fid-djoċesi tagħna, trid tagħmel sforz, trid tieħu deċiżjoni.

X'inhu r-rekwizit biex inti tkun tista' tgħaddi mill-Bieb tal-Ħniena? Trid tkun midjun mal-Ħniena ta' Alla - trid tħoss il-bżonn tagħha. Min jaħseb li hu ġust m'għandux bżonn Ħniena, ma jħossx il-bżonn li jgħaddi mill-bieb tal-Ħniena. Imma il-ġest sempliċi li aħna għamilna llum, huwa stqarrija pubblika li aħna midinbin. Dak huwa l-ewwel rekwiżit - li nagħrfu bl-umiltà u fil-verità li aħna midinbin, li għandna bżonn il-Ħniena tal-Mulej.

Din il-ħaġa ma nagħmluħiex bid-dwejjaq fil-qalb tagħna, imma nagħmluha fl-ispirtu ta' ferħ kif kantajna fl-innu tal-introjtu llum: "Nidħlu ferħana fit-tempju tal-Mulej għax hu sejħilna". Għalkemm inti mgħobbi bid-dgħufija tiegħek ta' bniedem, għalkemm taf li inti midneb, ma tistax ma tiffraħx meta inti qed tersaq lejn laqgħa mal-Missier għani fil-Ħniena. Għalhekk tant joqgħod tajjeb il-kliem tal-profeta Sofonija: "Tibżax, Sijon, tħallix idejk jintelqu. Il-Mulej Alla tiegħek qiegħed f'nofsok" (Sof 3,16). "Neħna l-Mulej minn fuqek is-sentenza li kellek kontrik" (v 15). Il-Mulej neħnieha s-sentenza li kellek kontrik. Għalhekk Sofonija jgħidilha lil Sijon, il-belt għażiża tal-Mulej, "Għajjat bil-ferħ ta' qalbek. Infexx fil-hena u ifraħ b'qalbek kollha, bint Ġerusalem! Keċċa l-għedewwa tiegħek" (vv 14-15).

Fil-bidu ta' din iċ-ċelebrazzjoni aħna ċhadna lix-xitan imma kemm il-darba nerġġhu niddendlu ma' djulu, għax jogħġobna l-vizzju l-antik. Kemm il-darba! Imma l-Mulej ma jaqtax qalbu, jibqa' jistenniena, jistedinna u jsejħilna, għax jekk ix-xitan huwa l-akkużatur, il-Konsolatur huwa l-avukat tagħna, dak li jiddefendina. Tinsew qatt il-kelma tal-Mulej fuq is-salib: "Aħfrilhom għax ma jafux x'inhuma jagħmlu" (Lq 23, 34).

Illum ma nifirhux biss aħna, imma nistagħġbu li l-Mulej ukoll jifraħ bil-ħniena li biha jagħnina, li biha jagħmilna tassew uliedu: “minħabba fik il-Mulej jithenna b'hena kbir, f'imħabtu jgeddek, jinfexx minħabba fik f'għajjat ta' ferħ” (Sof 3, 17). Sofonija ma jtkellimx biss mill-ferħ ta' Sijon imma jtkellem mill-għajjat ta' ferħ tal-Mulej. **Illum il-ferħ tagħna jiltaqa' mal-ferħ tal-Mulej. L-appostlu Missierna San Pawl jerga' jhegġigna: “ifirhu dejjem fil-Mulej, nerga ngħidilkom ifirhu. Il-ħlewwa tagħkom, ħa jkunu jafuha l-bnedmin kollha” (Fil 4, 4-5). Din hija l-hallmark tan-Nisrani, il-ħlewwa, li tfisser kapacità li taħfer, kapacità li tkun ġentili, modest fil-kliem, qatt arroganti, qatt aggressiv, qatt suppress. “Il-ħlewwa tagħkom, ħa jkunu jafuha l-bnedmin kollha”. “Is-sliem ta' Alla, sliem li jgħaddi kull ma' l-moħħ jista' jifhem, iżommilkom qalbkom u moħħkom sħaħ” (v 7). Il-moħħ u l-qalb jgħumu fil-paċi meta jiskopru l-ħniena tal-Mulej. Għalhekk fl-Innu tal-Ġublew, inkantaw: “għal dejjem il-ħniena tiegħu - *in aeternum misericordia eius*”. Il-ħniena li timla l-qalb tagħna bis-sliem, il-moħħ tagħna bil-paċi, il-qalb tagħna bil-ferħ, għandha esigjenzi konkreti.**

Il-Vanġelu tal-lum, minn San Luqa (Lq 3, 10-18), jibda bid-domanda li n-nies li kienu ltaqgħu ma' Ġwanni l-Battista u tal-messaġġ tal-ħniena li kellu, għax il-ħniena hija dejjem ta' Alla u mhux ta' Ġwanni l-Battista, jgħidulu lil Ġwanni l-Battista: “aħna x'għandna nagħmlu?”. Din il-mistoqsija għandha tkun tagħna wkoll. X'għandna nagħmlu? Din l-esperjenza tal-ħniena, din is-Sena tal-Ħniena, għal-liema atti, attegġjamenti, deciżjonijiet konkreti, qiegħda tistedinna?

Ir-risposta ta' Ġwanni tiġi mal-ewwel, wara kollox ismu magħżul min Alla '*Johannan*' tfisser Alla jhenn, Alla ħanin. Imma l-ħniena u l-indiema li qed jipprietka Ġwanni l-Battista għandhom konsegwenzi konkreti. “Min għandu żewġ ilbiesi jaqsam ma' min m'għandu xejn”. **L-opri tal-ħniena, il-karità, mhumieq xi ħaġa tas-simpatija u tal-emozzjoni ta' dak il-ħin, imma huma esigjenza ta' deciżjoni ċara li aħna nithaddnu mill-ħniena tal-Mulej u nuru l-ħniena li rċevejna anke ma' ħutna l-bnedmin.** Min għandu x'jiekol, jaqsam ma' min m'għandux, l-ilbies u l-ikel. Innutaw kif fir-risposta tiegħu lil dawk li staqsew “x'għandna nagħmlu?”, Ġwanni jindika dak li aħna nqisu l-opri tal-ħniena. Ġesù wkoll fil-Vanġelu ta' San Mattew jgħid: “kont bil-ġuħ u tmajtuni, kont bil-għatx u sqejtuni, kont għeri u libbistuni” (Mt 25, 35-36). Il-Mulej stess jikkonferma l-indikazzjoni konkreta tal-prekursur, ta' Ġwanni l-Battista. U jersqu wkoll il-pubblikani, il-kategorija l-izjed popolari fl-istorja tad-dinja, dawk li jiġbru t-taxxi. “Mgħallem, x'għandna nagħmlu aħna? Tissikaw lil ħadd biex jagħtikom taxxi iżjed milli jmisskom tiegħu”. B'din l-espressjoni, fil-Vanġelu nsibu diġà l-prinċipju tal-legalità. Għandek tiġbor daqshekk taxxa, titlobx iżjed, ħabib! Diġa t-taxxa mhix li tirbaħ il-lotterija. **Kemm hemm bżonn li min hu responsabbli fis-soċjetà, iħaddan bil-qalb il-prinċipju tal-legalità, li jimxi mal-liġi bħala opra tal-ħniena.**

Ġew ukoll xi suldati, dawk li elfejn sena ilu kellhom il-poter totali fidejhom. “Aħna x'għandna nagħmlu?” jistaqsu lil Ġwanni l-Battista. U hu jwegibhom: “tisirqu lil ħadd bit-theddid jew bil-qerq. Ikkuntentaw ruħkom bil-paga li għandkom”. Din il-kelma mhux għas-suldati biss, l-aħwa, imma għal kull min fis-soċjetà, fil-qasam privat, għandu l-paga, ħa jikkuntenta ruħu biha. Billi tbiddel il-*job*, forsi jagħtuk paga aħjar, nawguralek, minkejja li jkollok tħallas iżjed taxxi. **Imma l-kelma ta' Ġwanni l-Battista hija ċara, ma tistax inti tgħaddi minn dak il-bieb tal-ħniena u tkompli tiġġustifika u timpromwovi kultura ta' korruzzjoni, ta' tixħim, ta' pjaċiri u favori, għaliex wieħed jaqa' fit-tentazzjoni li jkun korrott għax ikun hemm min qed jippressah biex ikun korrott. U aħna rridu nieħdu deciżjoni bħala soċjetà, mingħajr ma nippuntaw subgħajna lejn ħadd, għax fuq din il-ħaġa li jsemmi Ġwanni l-Battista, aħna koresponsabbli. Ħa nitkellem ċar, kif intom tafu li nagħmel: il-politiku, is-*civil servant*, il-membri tal-kleru li għandu tikka poter ta' din id-dinja, jinxtara' għax ikun hemm min irid jixtrih. Ir-responsabbiltà hija tassew ta' kull wieħed u waħda minna.**

Ġwanni ma tkellimx biss dwar il-magħmudija tal-indiema, imma tkellem dwar xi ħadd aqwa minnu li kellu jgħib magħmudija tan-nar, magħmudija tal-Ispirtu. “Ġej wieħed aqwa minni li ma jistħoqqlix inħollu l-qfeli tal-qorq tiegħu. Hu jgħammidkom bl-Ispirtu s-Santu u n-nar”. **F'din is-Sena tal-Ħniena, ejjew nixxenqu għal din il-magħmudija li qed joffrilna Ġesù kuljum bħala wlied adottivi tal-Missier, li aħna jkollna *full immersion* - għax dik tfisser il-magħmudija fil-ħajja tal-Ispirtu s-Santu - fin-nar li jiġi fid-dinja biex iqabbd in-nar tal-imħabba tiegħu.**

Jiena nixtieq nikkwota, waqt li nsellmilha, lill-għażiża President tar-Repubblika. Dalgħodu, hi u tindirizza lill-art ħelwa, lil art twelidna, qalet hekk l-Eċċellenza Tagħha Marie-Louise Coleiro Preca: “Nemmen bis-sħiħ li r-Repubblika bbażata fuq il-ħniena ma tieqafx tiprietka l-umanità qabel il-profitt”. L-ewwel il-bniedem, imbagħad il-profitt. “Id-dinjità tal-bniedem qabel il-fruntieri”, qabel ngħidu: ‘aħna qegħdin komdi hawnhekk, *full-up*’, ejjew inħarsu lejn min m'għandux fejn jistrieħ, min m'għandux biex isib għaxja ta' lejla. “Id-drittijiet umani qabel il-karità okkażjonali”.

X'inhi tgħid il-President? Ħafna drabi, aħna nikkunslaw li meta jkollna mumentu ta' karità nazzjonali, ta' kommozzjoni għall-fqir, inkunu ġenerużi, u nagħmlu tajjeb. Imma inti, għax tagħti dak il-kontribut ċkejken, ma tistax tgħid: ‘issa l-kuxjenza tiegħi f'pothta’, imbagħad lill-ħaddiema tiegħek tikkalpestatom jew ma tħallashomx daqskemm għandek tħallashom, jew ma tħallashom xejn u tgħidilhom: “għax m'għandix”. **Id-drittijiet tal-bniedem għandhom jieħdu prijorità qabel il-*feel good effect* tal-karità okkażjonali.** Il-President qalet: “ninnota li mhux dejjem qed jirnexxilna nagħmlu l-għażliet etiċi tajba”.

F'din is-Sena tal-Ħniena, hemm bżonn li aħna nerggħu niskopru dik il-boxxla, dak il-kumpass, li jagħtina direzzjoni ċara, morali, etika, li hija l-pedament ta' ħajja soċjali fil-paċi u fil-gustizzja bejnietna. L-awgurju tal-Eċċellenza Tagħha l-President, li din is-sena tkun aktar etika, aktar ekwa, aktar gusta, joqgħod tajjeb f'dan il-lejl qaddis li fih aħna ninawguraw għalina din is-Sena tal-Ħniena fid-djoċesi tagħna.


Ejjew nitolbu għall-familji tagħna biex fosthom ikun hemm l-għozza, l-għaqda, il-fedeltà. Ejjew nitolbu għaż-żgħażaġh tagħna biex qatt ma jtilfu t-tama fil-futur li hafna drabi aħna l-adulti nikkalpestaw għax jinteressana biss li ninqew aħna. Ejjew nisimgħu l-lehen tat-tfal f'din is-Sena tal-Ħniena. Ejjew nagħtu lehen lil min m'għandux lehen, inkluż it-tarbija fil-guf mill-ewwel mumentu tal-eżistenza tagħha, meta tkun tisesejjaħ embrijun.

Ejjew inkunu ta' rispett, kif aħna l-Isqfijiet għidna wkoll fl-Ittra Pastoralta ta' dawn il-ġranet, meta nitkellmu fuq xulxin u anke meta nitkellmu fuq min għandu ġilda ta' kulur differenti minn tagħna, jew ġej minn kultura differenti, jew minn reliġjon differenti. Is-Sena tal-Ħniena m'għandhiex tkun stedina biex aħna nħossuna okay, imma trid tkun sfida biex waqt li aħna ngħumu, nitgħammadu, fil-ħniena tal-Mulej, nifthu l-qalb tagħna beraħ għad-dinja u għall-umanità.

"Għajjat bil-ferħ ta' qalbek, bint Sijon. Izrael, semma leħnek, infexx fl-hena u ifraħ f'qalbek kollha, bint Ġerusalem, għax il-Mulej neħħa minn fuqek is-sentenza li kellek kontrik, il-Mulej għani fil-ħniena ħenn għalik" (Iżaija 12: 5-6).

✠ Charles J. Scicluna

Arcisqof ta' Malta



Ritratti: Uffiċċju Komunikazzjoni, Kurja

0 Comments The Church in Malta

Login ▾

Recommend Share

Sort by Best ▾



Start the discussion...

Be the first to comment.

ALSO ON THE CHURCH IN MALTA

WHAT'S THIS?

The Gospel of the day: 24th August

1 comment • 4 months ago

Paul Duff — This is a very striking reading. At some point in our life, we are Nathanael. We look at God and his teachings with a sceptical eye. ...

Pope Francis: why do good things happen to bad people?

1 comment • 2 months ago

M. Agius — Jista xi hadd jaqleb ghal Malti. Grazzi

L-Assemblea Djoċesana 2015 u l-festa ta' Kristu Re

1 comment • a month ago

Carmel Debono — Kif qed jintgħazlu l-parrocci fejn isiru l-attivitajiet??. Interessanti li nkunu nafu. Nawgura success.

Bord tad-diretturi ġdid għall-istazzjon RTK- maltadiocese

1 comment • 2 months ago

Henry S Pace — Awguri lill-diretturi nominati. Nisperaw li dan ir-radio tal-Knisja ikun verament radju li jixraq verament lill-Knisja Maltija. Ikun ...

Subscribe

Add Disqus to your site

Privacy